



Mouritz Mohr, stjóri og Anja Jacobsen, dagligur leiðari uttanfyri hugnaliga arbeiðsumhvørvið hjá PAM Offshore Service í Havn. Myndatøka: Jan Müller/oljan.fo

PAM Offshore Service fær týðandi góðskugóðkenning

Deil:



Jan Müller

14.07.2014 - 13:52

[Oljan.fo](http://oljan.fo)

Nógv virksemi er hjá føroysku fyrítøkuni PAM Offshore Service, ið er dótturfelag hjá MEST samtakinum. PAM Offshore, sum fyrstu ferð sá dagsins ljós í 1998, hevur í lýtuni umleið 200 mans í arbeiði í norsku oljuvinnuni. So mikið nógv virksemi fer at verða komandi tíðina, at PAM fer um ikki so langa tíð at hava eini 230 fólki í arbeiði fyri norskar fyrítøkur On- og Offshore.

Fyri at kunna arbeiða á hægsta góðskustøði og skapa álit millum ymsu arbeiðsgevararnar verður PAM alla tíðina dagført, og sum tað nýggjasta hevur PAM júst fingið ISO 9001 góðsku-góðkenning. Hetta er eitt góðskustempul, sum er gott og týðningarmikið at hava ikki minst í oljuvinnuni, ið setir rættiliga strong krøv til sínar undirveitarar. Eisini er nýggja góðskugóðkenningin at meta sum ein týðandi lovfjøl fyri fyrirkunna, sum arbeiðir á einum marknaði, har tað er stór kapping.

“Við hesi góðkenning vóna vit sjálvandi, at tað eisini verður lættari at selja okkara tænarar”, sigur Mouritz Mohr, stjóri. Kundin skal kunna kenna seg tryggan við, at hann fær ta røttu vørna og tænarar til tíðina.

Umframt at ISO góðkenningin skal vera við til at kunna tryggja fyrirkunni framhaldandi arbeiði vil hon eisini skapa karmar um eitt tryggari arbeiðspláss fyri starvsfólkini.

PAM letur í løtuni stál- og maskinsmiðir og elektrikarar til fleiri ymisk arbeiðspláss í Norra, har arbeiðt verður fyri olju- og frálavavinnuna. Fyrirkunna letur fólk til fleiri stórar veitarar so sum Kværner og Aker Solutions. Eisini verður arbeiðt hjá Westcon í Ølen og SEC.

Fleiri mans eru Offshore í løtuni, og m.a. eru 20 mans til arbeiðis umborð á Eldfisk pallinum í Norðsjónum. Í Stord og Egersund verða nýggjar eindir gjørdar til nýggju framleiðsluna á Edvard Grieg feltinum, og millum komandi uppgávur kunnu nevast munandi arbeiði fyri Kværner í sambandi við Ormen Lange feltið.

Bæði Mouritz Mohr, stjóri og Anja Jacobsen, dagligur leiðari á PAM lata væl at gongdini í løtuni og hava tey sum so góðar vónir til framtíðina, nú so nógv virksema er og verður í oljuvinnuni í Norra komandi árin. Taka vit uppgávarnar í sambandi við Ormen Lange feltið, so fara bara tær at vara í eini 6 ár ella meira.

So samanumtikið gongur tað rætta vegin hjá MEST samtakinum, har tað í dag arbeiða ikki færri enn 400 fólk hjá ávikavist MEST og PAM.

